

# Xoghlijiet ta' Giuseppe Cali fir-Rotunda



minn Mario FENECH

**Meta** l-Mostin lestew ix-xoghol tal-bini tar-Rotunda, bdew jahsbu biex jaraw li din il-knisja monumentali ddedikata lill-Assunta tiġi mżejna b'dawk l-opri li jkun jixirqilha. Wara li hadu hsieb li jarmaw il-knisja bl-aktar oġġetti mehtieġa, hasbu biex jibdwu jiddekoraw il-hitna bil-kwadri u l-pittura.

Huma għazlu lill-artist Giuseppe Cali u l-ewwel xoghol li għamel fir-Rotunda kien il-kwadru tal-Madonna tar-Rużarju, kwadru li lestieh f'Marzu ta' 1-1870. Dan kien l-ewwel xoghol reliġjuż li għamel tul il-karriera brillanti tiegħu mifruxa fuq 55 sena.

Għaxar snin wara huwa għamel l-abside tal-kor fejn permezz tal-pniezel tiegħu ppreżenta l-Inkurunazzjoni tal-Madonna. Ma kinitx haġa faċli li jagħmel dan ix-

xoghol minhabba l-mod li bih huwa mibni dan l-abside. Solva din il-problema billi kkoncentra l-persunaġġi tax-xena fuq il-ġnub tal-hajt fejn kellu aktar spazju biex jesprimi ruhu b'mod aħjar. Dan ix-xoghol tlesta fis-sena 1880.

Fl-istess żmien, Cali kien qiegħed jagħmel numru ta' kwadri għall-knisja tas-Sacro Cuor f'tas-Sliema u għamel ukoll l-abside tal-kor tal-knisja ta' Sant'Elena f'Birkirkara. Kien eżatt wara li spiċċa dan ix-xoghol f'Birkirkara li Cali reġa' mar lura l-Mosta biex ipitter hames kwadri kbar - erba' minnhom fuq it-tila, li tnejn minnhom tpoġġew mal-ġnub ta' l-artal tal-Madonna taċ-Ċintura. Fihom naraw il-mewt qaddisa ta' Santu Wistin u d-dehra ta' l-Anglu lil Santa Monika. Il-hila ta' l-artist f'dawn ix-xoghlijiet tidher bil-mod li bih qiegħed jiġi pprezentat id-dawl fiċ-ċentru tal-kwadru ta' Santu Wistin u l-espressjoni ta' Santa Monika għad-dehra ta' l-Anglu.

Fit-tlett kwadri l-oħra huwa pitter l-Annunzjata, wiehed minn sett ta' kwadri li qegħdin fl-ispazji ta' bejn il-lunetti, lil Santa Katerina u lil San Duminku qiegħed jipriedka. Dawn iż-żewġ kwadri tpoġġew fil-ġnub ta' l-artal tal-Madonna tar-Rużarju.

Wara dan ix-xoghol, Cali għamel xi żmien jahdem fi knejjes oħrajn u ma tantx kellu l-hajra li jmur ikompli xogħlu fil-Mosta. Dan ġara wara inċident sfortunat li kellu darba wahda meta kien fi triqtu lejn il-Mosta minn Hal-Lija, xi hallelin qabzu fuqu, serqulu l-arloġġ tad-deheb li kellu fuqu u xi flus. Kellhom jgħaddu diversi snin biex Cali reġa' mar lura jahdem fir-Rotunda.

Waqt dan il-perijodu li għamel nieqes mill-Mosta, huwa kellu f'moħhu li xi darba jpitter l-koppla minn gewwa bi pprezentazzjoni kolossali tal-Gudizzju Universali, il-Purgatorju, l-Infern u l-Ġenna. Dan il-hsieb sfortunatament ma setgħax isehh għaliex il-koppla giet iddekorata b'mod iehor li għalkemm huwa xogħol mill-isbah, żgur li ma jilhaqx il-livell li kien ser jilhaq Cali bil-pittura tiegħu. Biżżejjed wiehed jara x-xogħol li kien għamel ftit taż-żmien qabel fil-koppla tal-knisja tas-SSMU. Salvatur f'Hal-Lija, fejn il-koppla hija mibnija mingħajr flieli bħal dik tal-Mosta. Dan ix-



*Il-kwadru tal-Madonna tar-Rużarju – l-ewwel xogħol ta' Giuseppe Cali fil-knejjes Mallin.*

xoghol ta' dekorazzjoni tal-koppla kien sar bejn is-snin 1929 u l-1936.

Ix-xoghlijiet li kompli jaghmel Cali kienu t-tmien lunetti li fihom fost l-ohrajn naraw id-dahla trijonfali ta' Ġesù f'Ġerusalem, Marija Madalena qed taħsel saqajn Ġesù u x-xena ta' Ġesù qieghed jiddiskuti mad-Dutturi. Dawn il-lunetti Cali pingihom fuq il-hajt (affreski) u fin-naha t'isfel taghhom l-artist inkluda l-figuri tal-Profeti. Dawn il-Profeti, Cali pittirhom bil-qeghda fuq tron tal-ġebel ipprezentat b'mod li qiesu maqlugh 'il barra mill-hajt.

Aktar minn hekk, l-artist uża d-dellijiet skond kif

suppost jidhru fil-post li jinsabu fih fil-knisja. Hawnhekk wiehed bilfors jinduna kemm kien kbir il-hsieb ta' dan l-artist meta kien jiġi biex jesprimi dak li kien ikollu f'mohhu waqt li kien ikun qieghed jesegwixxi x-xoghol tieghu.

Dawn kienu l-aħhar xoghlijiet artistici li ghamel Cali fir-Rotunda tal-Mosta. Xoghlijiet sbieh li jkomplu jsebbhu dan is-Santwarju Marjan li fih jidhlu matul is-sena eluf ta' turisti li jiġu minn madwar id-dinja kollha u jmorru lura lejn pajjiżhom jirrakkontaw kemm opri sbieh raw f'din il-knisja li l-Mostin b'tant ghozza u sagraficcji bnew u ddekoraw f'għie Marija Assunta.

*Tas-Sliema, 05 ta' Mejju, 2001.*


# MELLOWS

## café

*Piazza Rotunda, Mosta*

# OLYMPIC

## BAR & RESTAURANT



## TAX-XUFI

**47 Constitution Street, Mosta Tel: 432067**

*Jawguraw l-Festa t-Tajba  
lil kulhadd*